



**Vaqif VÜQAR**

### *Düşüncələr*

Mamırlamış qayalarda  
zəncirlənmiş Prometey  
odsuz qalıb.  
Hesab çəkir Nəsimidən  
rəngi solğun  
bir şəhərin  
Göyə köçmüş adamları...  
Öz səsinə özü uymuş,  
bir çay axır  
aramızdan.  
Görüş yerim tufan döyüb,  
sular yumuş bir vadidir.  
Möcüzəyə inanıram,  
Buludların göz yaşından  
dərya dolmuş.  
Məni rahat buraxmayan  
oyaq fikir,  
Çəkib sözün şəkilini  
Qoyur dünya sərgisinə.  
Sevgi ölümsüz sərkərdə,  
Atıllanın  
Ağrıdağda  
qalasına keşik çəkir.  
Möcüzəyə inanıram,  
Ölüm ruhun qatarıdır,  
Özgə məkana şütüyən...  
Bu minvalla  
yaxın bildim, uzaq bildim  
qaydaları.  
Sehrlənmiş sirlə dolu  
bir dünya var  
qarımayan,  
Qolu üstə mürgüləyir  
yaşıl həyat...

\* \* \*

Yuxuda gülən uşaq,  
Dünya qara,  
dünya ağ.

Göstərdiyi oyuncaq  
Tufanla oynayırısan.  
Duyduğumuz hər fəsil  
Göz aldadan bir şəkil.  
Gördüyün mələk deyil,  
Şeytanla oynayırısan.  
Ömrün sonu uçurum,  
Nə yalvarıb, nə də um.  
"Beş daş" deyil bu oyun  
Zamanla oynayırısan.  
Neçə addan keçməmiş,  
Sən odlardan keçməmiş.  
Təzadlardan keçməmiş  
Gümanla oynayırısan.

\* \* \*

Sevdiyim,  
səndən ötrü çox darıxdım.  
Bu dünya gözümdə qürbət,  
ruhum qərib.  
Dolaşırım mən fikirli,  
Sənsə, xeyli uzaqdasan,  
əlim çatmaz.  
Sevdiyim,  
seyr elə Günəşi batan vaxtı,  
Qəm nəğməsi oxuyanda  
gecəquşu.  
Gümüldəyib axan çaya,  
qulaq verib  
xatırlarsan.  
bu bənzərlik naxış-naxış  
Toxunduqca ömrümüzə...

\* \* \*

Musiqi dinləyirəm  
Şopendən, Bethovendən.  
Ağlı, qaralı dünyaya,  
Bir sərhədsiz  
nəğmələrin  
Əllərindən tutub gəldim.  
Birdir ruhun  
çaldığı ney,  
Birdir dərdin adamları.  
Öyrəşdiyim bir hava var,  
onu bahar,  
qış oxuyur.  
Ağaclar da müntəzirdir,  
quş oxuyur.  
Musiqi dinləyirəm,  
Arpaçayın apardığı  
Saranın şəkilini,  
yel aparır Xançobana.  
Gözü yaşlı bir sevdanın  
naləsidir,  
Dilimizdə köçüb qalıb.  
Uzaqlarda  
ulayan qurd,  
Gözlərindən bir işıq sal,  
tufanı boğ.  
Yenə nədən nigaranam,  
Bir musiqi dinlədikcə,  
Xəyal susub,  
göz yol çəkir.  
Bir sevginin oxunmamış  
havasına  
səslə, məni...

